

ቀዳማይ ሚኒስትር መለስ ዜናዊ ንህዝቢ ኤርትራ ዘበርከቶ

ህያብ፡፡

ነሐሴ 2006

ብርሃነ መስቀል

ተወካዊትን አፈኛን መንግስቲ ኤርትራን አብ አመሪካ ዝኾነት ወ/ሮ ሶፍያ ተስፋማርያም “ዓሊ ዓብዱ ካብ ቀዳማይ ሚኒስትር ነበር መለስ ዜናዊ ንፕረዚዳንት ሃገረ ኤርትራ አቶ ኢሳያስ አፍወርቂ ዝተበርከተ ህያብ ስለዝነበረ እንተሃደመ’ውን ዘገርም አይኮነን...”ክትብል ድሕሪ ህድማ ሚኒስትር ዜና ነበር አቶ ዓሊ ዓብዱ ከምዝተዛረበት ተገሊፁ፡፡ መግለጺ ወ/ሮ ሶፍያ አብቲ አብ ናይ ወርሒ ሰነ ቀዳማይ ሰሙን 2014 ብመርበብ ሓበሬታ አሰና ዝተዘርገሐ “STATUTORY DECLARATION” ዘርእስቱ ሚኒስትር ዓሊ ዓብዱ ንመንግስቲ አውስትራልያ ዘቐረበ ናይ ፖለቲካዊ ዕቕባ ሰነድ ተባሂሉ ዝተዘርገሐ ምርአይ ይከኣል፡፡

አብዚ ብአቶ ዓሊ ዓብዱ ናብ መንግስቲ አውስትራልያ ከም ዝቐረበ ዝተገልፀ ፅሑፍ ዓሰርተ ሓደ ገፃትን 44 ዓንቀፃትን ዘለዎ ኮይኑ፣ ንፈለማ ምስ አንባብኩዎ ቁም ነገሩ ንምርዳእ ደጋጊመ አንቢበዮ፡፡ ካብ ትሕዝቶታቱ ድማ ንግዚኡ መልሲ ዘይረኽብኩሎም ብርክት ዝበሉ ሕቶታት ከልዕል ተገዲደ፡፡ ሕቶታተይ ብዙሓት ዋላ እንተነበሩ ውሑዳት ካብኦም ድማ፣

1. እዚ ፅሑፍ ናይ ዓሊ ዓብዱ ድዩ አይኮነን?
2. ናይ ሚኒስትር ዓሊ ዓብዱ እንተዘይኮይኑኽ ብመንን ንምንታይን ክዘርጋሕ ተደልዩ?

3. ዓሊ ዓብዱ ካብ ኤርትራ ካብ ዝሃድም ጥቅምቲ 2012 ክሳብ ሰነ 2014 ኣስታት ክልተ ዓመት ይገብር ቅድሚ ሓዚ ዘይወፀ ኣብዚ እዋን ንምውፃእ ስለምንታይ ተደልዩ ክኾን ይኽእል?
4. ትሕዝቶ (Value) ናይ እቶም ዝተዘርዘሩ 44 ዓንቀፃት ብመምዘኒታት ሓቀኛ ሓበሬታ ኣንፃር እንትምዘኑ፣ ሚኒስትር ዓሊ ዓብዱ ብደረጃ ዝነበሮ ዓቕምን ሓላፍነትን ኣንፃር እንትረኣዩ ተኣማንነት ዶ ክህልዎም ይኽእል?
5. ብሓቂ እንተደኣ ናይ ሚኒስትር ዓሊ ዓብዱ መግለፂ ወይ ፅሑፍ ኮይኑኻ እዞም ኣብቲ ዓንቀፃት ኣንፃር ኣካይዳታት ፕረዚዳንት ኢሳይስ ይጎጃጀሉ ከምዝነበሩ ተገሊፆም ዘለው ብርክት ዝበሉ ላዕለዎት ሰብ-ስልጣን መንግስቲ ኤርትራ ክእሰሩ እዮም ማለት ዶ ይኾን? እንተዘይተኣሰሮም፣ እሞ ከፃ እዚ ሰነድ ናይ ኣቶ ዓሊ ዓብዱ ያ እንተኾይኑ ፕረዚዳንት ኢሳይስ ከመይ ዓቕሊ ክገብር ይኽእል?... ዝበሉ ሕቶታት ክልዕል ተገደድኩ።

እንተኾነ ንሕቶታታይ ብቐረባ መልሲ ክረኽቡሎም ከምዘይክእል ብቐፃሊ ግን ካብ ኤርትራውያን ኣዕርኽተይ ክረኽቦምን ክፈልጦም ከምዘለንን ሃለኽኩ።

ከም ኢትዮጵያዊን ተጋዳላይ ህወሓትን መጠን ሓደ ዝኾርኳሓኒ ዘረባ ኣብ ማእከል እቲ ፅሑፍ ኣብ ዓንቀፅ 16 ተፃሒፉ ዘረኽብኩ። እቲ ኩርኳሕ ከምቲ ኣብ ላዕሊ ዝገለፅኩዎ ናይ ወ/ሮ ሰፎፍያ ተስፋ-ማርያም ጥቕሲ እዩ። ነቲ ዋንኑቱ ናይ ሚኒስትር ዜና ኤርትራ ነበር ኣቶ ዓሊ ዓብዱ ተባሂሉ/መሲሉ ዝተዘርገሐ ፅሑፍ እንተወሓደ ፊርማ ዓሊ ዓብዱ እኳ ስለዘይነበሮ ብላዕሊ ናቱ ምኻኑ መረጋገፂ ከምዝጎድሎ ከም ርዳእ ክወሰድ ዝከኣል ኮይኑ ብወገነይ ደጋጊመ ምስ ኣንበብኩዎ ድማ ኣብ ልዕሊ እቲ ፊርማ ዘይምህላው ኣብ ትሕዝቶ እቲ ፅሑፍ ብርክት ዝበሉ ሕቶታት ክልዕልን ክኣልኩ። ካብ

ትሕዝቶ እቲ ሰነድ ናይ ዓሊ ምኻኑን ዘይምኻኑን ምጥርጣራት ዋላ እንተፈጠረሉይ፣ ንዘረባ ወ/ሮ ሶፍያ ተስፋማርያም ግን ኣይተጠራጠርኩን። ምኻንያቱ ላዕለዎት ሰብ-ስልጣናት ጉጅለ ኢሳያስን ሓድሓደ ከም ወ/ሮ ሶፍያ ዝኣመሰሉ ተደናገፁቶም ኣባላት ዲያስፓራን ንህግድፍ ዝተቐወሙ፣ ንዝራሕረሉ፣ ብዛዕባ ኣብ ሃገረ ኤርትራ ኣብ መሬት ዘሎ ክውንነት ኣመልኪቱ ሓቂ ዝተዛረበ... ኤርትራዊ ዜጋ ወያነ፣ ዓጋመ፣ ሲኣይኤ፣ ማወስ ብዝብሉ ኣስማት ከጠምቑዎ ምስማዕ ዝተለምደ ልሳናቶም ስለዝኾነ ልሳን ወ/ሮ ሶፍያ ተስፋማርያ ከምዝኾውን ዘጠራጥር የብሉን።

ወ/ሮ ሶፍያ ተስፋማርያም ደድሕሪ ዘረብኣ ምስዓብ ከም ዓወት ትቆፅሮ ትኾውን። ሐዚ ግን ኣብ ልዕሊ ስውእ ኩቡር መራሒና ቀ/ሚ/ር መለስ ዜናዊ ኣመልኪታ ዝወርወረቶ ዘረባ ንዓኣ ንምእማን ዘይኮነ ነቲ ካልእ ህዝቢ ክፈልጦ ብዛዕባ ዘለዎ ሓቂ ክገልፅ ከምዘለኒ ደሚረ ኣጉዲለ ክዛረብ ወሲነ። መርገዒን ቃልስን ብፃይ መለስ ኣብ ጉዳይ ህዝቢ ኤርትራ ከመይ ከምዝነበረ ነቲ ዘይፈልጥ የቐህ ኤርትራዊ ንምርዳእ ኣብ ቅነ ዝኸሪ መስዋእቲ ካልኣይ ዓመቱ ኮይነ ምዝራብይ እውን መሪፀየ።

ምስ እዚ ጎኒንጎኒ ነቲ ከፅንዖ ከምዘለኒ ዘንቀድኩሉ ብዛዕባ ናይ ዓሊ ዓብዱ ተባሂሉ ኣብ ዝተፀሓፈን ዝተዘርገሐን ሰነድ ንዘልዓልኩዎም ሕቶታት ንምምላስ ብዘካየድኩዎ ውልቃዊ ፃዕሪ ሓዊሰ ሎሚ ክልቲኡ ሓሳባት ብቐዳማይን ካልኣይን ክፋላት ክፋፊለ የቐርቦ ኣለኹ።

ቀዳማይ ክፋል፡-

ተጋ/መለስ ዜናዊ እንትርፎ ንህዝቢ ኤርትራ ንኢሳያስ ዘቐረቦ ገፀ በረኽት ኣይነበረን፡-

እቲ ብህዝባውነቱ ብዙሓት ሊቃውንቲ ዓለምናን ህዝብታት አህጉርናን ብሓፈሻ መላእ ህዝቢ ኢትዮጵያ ድማ ብፍላይ ዝተመስከረሉ ተጋ/መለስ ዜናዊ ኣብ ሜዳ ኣብ እዋን ዕጥቂ ቃልሲ ይኹን፣ ኣብ ድሕሪ ቃልሲ ኣብ ከተማ ክሳብ ዕለት መስዋእቱ ኣብ ስልጣን ኣብ ዝነበረሉ ኣብ ጉዳይ ህዝቢ ኤርትራ ዝነበሮ መርገዒ ንሓንቲ ሰከንድ እውን ኣብ ሕቶ አእቲይዎ አይፈልጥን ጥራይ ዘይኮነ ንቀፃሊ ወለዶታት እውን አሰጋጊርዎን ዝሓለፈ መትከልን መርገፅን ምኻኑ ዘይፈልጥ እንተሎ ክፈልጥ ይግባእ። ኣነ ኣብ ህወሓት ዝግበኹን ብኡ ሓሊፊ ድሕሪ ዓወት ብሕጋዊ መንገዲ ካብ ምግዳል ዝተፋነኹ ተጋዳላይ ነበር ስለ ዝኾንኩ ኣብ ናይ ገድሊ ህይወተይ ይኹን ድሕሪ ገድሊ ኣብ ዘሎ ውልቃዊ ህይወተይ ኮይነ ንአረአእያታትን መትከላትን ብፃይ መለስ ብዓቕመይ እፈልጥ እየ።

ተጋዳላይ መለስ ዜናዊ ሃገር ብዘይ ህዝቢ ግኡዝ መሬት (ጎቦታት፣ ሽንጥሮታት፣ ሜዳታት) ጥራይ ከምዝኾነ ኣብ ዝኾነ ኣጋጣሚ ደጋጊሙ ዝገልፆ ፅኑዕ መትከላዊ እምነቱ እዩ። ካብ እዚ ቁኑዕ መትከሉ ብምብጋስ ድማ ካብ ብግሒቱ ጀሚሩ ንፍትሓዊ ሕቶ ህዝቢ ኤርትራ ብመትከል ምእማን ጥራይ ዘይኮነ ምእንተ እምነቱ እውን ተቃሊሱ መስዋእቲ ከፊሉ እዩ። ካብዚ ዝብገስ ድማ ዝጭበጥን ዝድህሰስን ህያብ ንህዝብታት ኤርትራ አበርኪቱ ሓሊፉ እዩ።

“ናይ ህዝቢ ኤርትራ ጭቆና ክሳብ ዘይጠፍአ ኣብ ኢትዮጵያ ዴሞክራሲያዊ ስርዓት ክነግስዩ ማለት ዘበትዩ።ስለ ዝኾነ ንህዝቢ ኤርትራ ጨቂኑ ዝሕዝ መንግስቲ ኣብ ኢትዮጵያ ክሳብ ዝሃለወ ንህዝቢ ኢትዮጵያ ውን ጨቂኑ ዝሕዝ ምኻኑ አይተርፍን።” ኣብቲ “ብረት ህዝቢ ኤርትራ ንቐልቁል አፉ አይድፋእን!” ዝብል በ4/7/1979 ዓ/ም ተሓቲሙ ዝተዘርገሐ መፅሓፍ ተጋ/መለስ ዝርከብ ጥቕሲ እዩ።

አብ በረካን አብ ከተማን ለይትን ቀትርን ድቃሱ ስኢኑ ዝጋደል ዝነበረ ተጋዳላይን ቀዳማይ ሚኒስትርን መለስ ዜናዊ ልክዕ ከምቲ ክስወአሉ ንዝተጋደለሉ ህዝቢ ኢትዮጵያ እንኮላይ ንካልኦት ኣህዛብ ኣህጉርና እውን ተቓሊሱ ሓሊፉ እዩ። ሓደ ካብኡን ጉልሕ እጃሙ ዘበርከተሉ ንህዝቢ ኤርትራ እዩ። ተጋ/መለስ ዜናዊ ንህዝብታት ኤርትራ ዝከአሎ ክሕግዝ እንትብገስ እንተሎ ግን ከምቲ ትምክሕተኛታትን ሰብ ፀቢብ ኣተሓሳስባን ዝሓምይዎ ኤርትራዊ ዘርኢ ስለዝነበሮን ስለዘይነበሮን ካብ ዝብል ዕውርን ድሑር ከፋፋልን ምጉት ዝብገስ ኣይኮነን። እቲ ሚስጢፍ ካብ ቅኑዕን ህዝባዊነቱን ፅኑዕ መትከላዊ ኣረኣእያታቱን ፍልጠቱን ጥራሕን ጥራሕን ይብገስ። ተጋ/መለስ ይትረፍ ዶ ንህዝብታት ብዘርኣዊ ወይ ዓሌታዊ ኣጠማምታ ክርኢ ነታ ዝፈጠረቶን ዘዕበየቶን ስድራቤት እኳ ካብ ካልኦት ስድራቤታት ፈልዩ ኣይጥምታን ሓለፋታት ክገብረላ ኣይተረኣየን። አብ ውሽጢ ጠቐላላ ናይ ህዝቢ ለውጢ ከም ህዝባ ትልወጥ ዝብል እምነት እዩ ነይርዎ።

ተጋዳላይ መለስ ዜናዊ ትሕቲ እግዝኣብሂር ቀጺሉ አብ ምድሪ ዝርከብ ዳኛ ህዝቢ ምኻኑ ብልቡ ይኣምን የተግብር ከዓ። አብ ልዕሊ ህዝቢ ኤርትራ ይኹን አብ ልዕሊ ህዝቢ ኢትዮጵያ ብጉድለት ኣመራርሕኡ አብ ናብ ቅድሚያ ህዝቢ ንዳኝነት ይቐርብ። ብኹፋት ልቦና ሃህ ኢሉ ካብ ህዝቢ ክመሃር ይፅዕር። ተጋዳላይ መለስ ዜናዊ አብ ልዕሊ ህዝቦም ብትዕቢት አብ ኣደባባይ ከይቀረየ ሕንቁቕ፣ ፅጋበኛ እንዳበሉ ንባዕሎም ልዕሊ ህዝቢ ሰሪዖም ንህዝቢ ዘናሸው፣ ዘዋርዱ፣ ንህዝቢ ከምዘይፈልጥ ደንቆሮ ቆጺሮም ዘደናግሩ ሰባት ልዕሊ ኩሉ ኣምሪፋ ይፀልኡም።

ተጋ/መለስ ዜናዊ ንውሸጣዊ ኸኩነታት ህዝቢ እንትግምግምን እንትትንትን ብምኸንያታዊን ኣብ ፍልጠት ዝምስረት ወለም ዘለም ዘይብሉ መእመኒ መረዳእታ የቐርብ።

ሓደ ሕቶ ንወ/ሮ ሶፍያ ተስፋማርያም ኣብ ቅድሚ ህዝቢ ኤርትራ ብሓፈሻ ብፍላይ ከዓ ካብ ባዕልኹ ጀሚሩ ኣብ ቅድሚ ተጋዳላይን ኣባል ሓፋሽ ውዳብን ህዝባዊ ግምባር ኣብ ናይ 40 ዓመት ናይ ቃልሲ ዕድሚኡ ናይ ሜዳ ተጋዳላይን ናይ ድሕሪ ነፃነት ፕረዚዳንትን ኢሳያስ ኣፈወርቂ “ላዕለዎይ ዳኛ ህዝቢ ኤርትራ ንስኻ ኢኻ እዎ ንድኸመታትና ይቐሬታ ግበረልና” ኢሉ ሓቲቱ ዶ ይፈልጥ? ዋላስ ኢሳያስን መሳርሕቱን መላእኸቲ ስለዝኾኑ ተጋግዮም ኣይፈልጡን?

ሓደ መለለይ ተጋ/መለስ ዜናዊ ንድኸመታቱን ኣብ ካልኦት ንዝዕዘቦም መሰረታዊ ድኸመታትን መንቀሊታቶምን ብዝግባእ ተንቲኑ ብዝርደኦም ቋንቋ ቁልጭ ኣቢሉ ድሕሪ ምንፃር ንምልወጥ ዝዕላምኡ ቃልሲ ይቃለስ ነይሩ። ንዝመርሖም ኣባላቱን ንመላእ ህዝቡን ድማ በዚ ሃኒዕዎም ሓሊፉ እዩ።

ኣብ ሜዳ ኤርትራ ንዕጥቃዊ ቃልሲ ዝመርሖን ድሕሪ ናዕነት ን23 ዓመት ስልጣን በይኑ ብሓቲ፣ ስልጣን ንበዓል ዋንኡ ህዝቢ ከየጫነወ ዝርከብ ንዘሎ መሪሕት ጉጅለ ኢሳያስ፣ ገና ብገንኡ ኣብ መትከላቱን ስትራቴጂታቱን ንዘለው መሰረታዊ ፀገማት ክኣልዮም እንተዘይተኣልዮም ውዲሎም ሓዲሮም ንህዝብን ሃገርን ኤርትራ ሓዲጋ ምኻኖም ግልፅልፅ ኣቢሉ ነጊርዎ ነይሩ። እንተኾነ እቲ ብትዕቢት ልቡን ጭዋዳታቱ ዘሕበጠ፣ ብግድምንኡ (ዕድመ ገድሉ) ንባዶ ነብሱ ባዕሉ ክንዲ ሓርማዝ ዝቆፅር መሪሕነት ጉጅለ ኢሳያስ ንለባም ምዕዶን ምኸርን ተጋዳላይ መለስን መሪሕነት ህወሓት/ኢህወደግን ተገልቢጡ “መን ኢኹም ንስኻትኩም!? ዓቕምኹም ዘይትሓልሙ? ካብ ደደቢት ክሳብ ሸዋ ዘምሃርናኩም ንሕና ዶ ኣይኮናን!” ብዝብል ኣጉል

ትምክሕቲ ነጂነምዎ። ንዘይሰምዓካ ደገ ሰላም ኣይትማህለል ከምዝበሃል “ብግበር ኣይትግበር” መትከላትን ባህሪን ዝምራሕን ዝግራሕን ኢሳያስ ብምዕዶ ከምዘይቐየር ተጋ/መለስ ብኣግኡ ተረዲእዎ እዩ።

ብልቡ ንዝኣምነሉ ቅኑዕ መትከላቱ ኢሳያስን ቁንጣሮ መሪሕነቱን ስለዘይተቐበሉዎ ብምባል ተስፋ ቆሪፁ ቃልሱ ኣየቋረፀን። እምነታቱ ናብ ኩሎም ህዝብታት ብፍላይ ከዓ ናብ ህዝብታት ኤርትራ ክስርፅን ብዛዕባ መጻኢኦም ከቋምቱን ብፅሑፋቱ ከረድእን ተቐሊሱ። ህዝቢ ኤርትራ ግን ንመሪሕነት ኢሳያስ በበይ ሓሊፉ ክልውጦ ከምዝኸእል ይሕርብቶ ስለዝነበረ፣ ኢሳያስ ንምልዋዋ ምፅዓር ንሰማእታቱ ከም ምጥላምን ምኽዳዕን ይሓስብ ስለዝነበረ፣ ብርፍራፎት ሃገራዊ ናፅነቱ ስለዝተዓብለለ፣ ምእንተ እታ መጎጎ ትሕለፍ እታ ኣንጭዋ ኢሉ ንኹሉ ብዓቕሊ ይፅመም እኳ እንተነበረ ንምኽሪን ማዕዳን መሪሕነት ህወሓት/ኢህወደግን ተጋ/መለስ ዜናዊን ብገንኡ ኣየስተውዓሎን ክበሃል ዝከኣል ኣይነበረን። ከምኡ እውን ብቐረብኡ ይዕዘቦ ንዝነበረ ጉዕዞ ህወሓት/ኢህወደግን ውፅኢታቶም ኣብ ባይታ ምስ ጉዕዞ መሪሕነት ህዝባዊ ግንባርን ደሓር መንግስቲ ኤርትራን እናነፃፀረ ከምዘይተዓደለ ይገልፅ ምንባሩን ምህላውን ይፍለጥ። “ምኽሩልና እንዶ ስለምንታይ በይንኹም ትጓዓዙ? ፅባሕ ንጉሆ ፀገምና ፀገምኩም ዶ ኣይኮነን?” ዝብሉ ሪእይቶታት ካብ ህዝብን ተጋደልትን ኤርትራውያን ኣሕዋትና እውን ንሰምዕ ኔርና ኢና።

ተጋ/መለስ ዜናዊን ውድብና ህወሓት/ኢህወደግ ንፍትሓዊ ሕቶ ናፅነት ህዝቢ ኤርትራ ብልቦም ይኣምኑ ጥራሕ ዘይኮነ ኣብ ሜዳ ይኹን ድሕሪ ምድምሳስ ድርግ ኣብ ከተማታት ሃገርና ምስ መዓት ንዘመናት ዝተኣጀሉ ናይ ትምክሕቲ ድሕረታት ፊት ንፊት ተጋፊጦም እምነታቶም ናብ መላእ ህዝብታት ኢትዮጵያ ኣስሪዖም እዮም።

መሪሕነት ህወሓት/ኢህወደግ ንፍትሓዊ ሕቶ ህዝቢ ኤርትራ ዲሞክራሲያዊ ምኅሽ ክረክብ ከምዘለዎ ብመትከል አሚኖም አንፃር እዚ ፍትሓዊ ሕቶ ህዝቢ ኤርትራ ዝነበረ ከቢድ ናይ ትምክሕቲ አረአእያ እንትዋግኡ ብአንፃሩ ሙሁራት ኢና ካብ ዝብሉ ኤርትራውያን ንቃልሲ ህዝቢ ኤርትራ ናይ ምዕዋቱ ጉዳይ ናብ ሕቶ አእትዮም፣ ድሕሪ ሐዚ ኣብ ኤርትራ ይካየድ ብዘሎ ቃልስን ነቲ ቃልሲ ይመርሕ ብዘሎ መሪሕነት ህዝባዊ ግንባርን ናፅነት ኤርትራ ክረጋገፀ አይክእልን ዝትሕዝቶኡ አረአእያታቶም ዝውክል ብረት ህዝቢ ኤርትራ ንቁልቁል ዝአፉ ደፊኦም ተምበርካኸነትን ተስፋ ናብ ምቕራፅን በጊሆም መፅሓፍ አውጊኦም ዘርጊሑም፡፡

እቲ ኣብ ሜዳ ኤርትራ ቃልሲ ንናፅነት ዝመርሕ ዝነበረ ብኢሳያስ ዝምራሕ መሪሕነት ህዝባዊ ግንባር አንፃር እዚ ተንበርካኸነትን ፀረ ፍትሓዊ ሕቶ ህዝብን ዝኾነ ሓደገኛ አረአእያ ከይተቓለሰ እንተሎ ተጋዳላይ መለስ ዜናዊ ግን ንፍትሓዊ ሕቶ ህዝቢ ኤርትራ ንዝፈታተን ሓደገኛ አረአእያ ልክዕ ኣብ ሰዓቱ “ብረት ህዝቢ ኤርትራ ቁልቁል አፉ አይድፋእን” ዝብል ነቲ ንቁልቁል ዝአፉ ዝተደፍኦ ብረት ህዝቢ ኤርትራ ንዓቕብ አፉ አቃኒዑ ንተንበርካኸነትን ተስፋ-ምቕራፅን ህዝቢ ኤርትራ ዝዕድም ሓደገኛ አረአእያታት ንምምካት 151 ገፅ ዘለዎ መፅሓፍ ብቋንቋ ትግርኛ ጊሒፉን አሕቲሙን ብ1979 ዓ.ም ዋናታቱ ናብ ዝኾኑ ህዝብታት ዘርጊሑ፡፡

ቅድሚ እዚ መፅሓፍ እዚ’ውን ብተመሳሳሊ “ቃልሲ ህዝቢ ኤርትራ ካበይ ናበይ!” ዘርእስቱ 235 ገፃት ዘለዎ መፅሓፍ ጊሒፉ ኣብ ካድረታት፣ አባላትን ብሓፈሻ ህዝቢ ትግራይን ኢትዮጵያን ኣብ ልዕሊ ፍትሓዊ ሕቶ ህዝብታት ኤርትራ ዝነበረ ዝተዛብዐ አረአእያታት ንምልዋጥ ተቓሊሱ፡፡ ዲሞክራሲያዊን ፍትሓዊን አረአእያታት ንምፍጣር ዝከኣሎ ኩሉ ገይሩ ተዓዊቱ፡፡ ካብ ትሕዝቶ እቲ ቃልሲ ህዝቢ ኤርትራ ካበይ ናበይ ዝርእሱ መፅሓፍ ባህሪያትን

ጉዕዞን መሪሕነት ህዝባዊ ግንባር ብሳይንሳዊ መንገዲ ፍርጥርጥ አቢሊ ድሕሪ ምትንታን፤ መሪሕነት ህዝባዊ ግንባር መሬታዊ ናፅነት ኤርትራ ካብ ምርግጋፅ ዝሓልፍ ዕላማ ከምዘይብሎም፡፡ ድሕሪ መሬታዊ ነፃነት ኤርትራ ንህዝብታት ኤርትራ ዝጠቅም ዕላማ ከምዘይብሎም ንካድረታቱ፣ ንአባላቱ፣ ብሓፈሻ ንህዝቡ አእሚኑ፡፡ አብዚ ከይተሓፀረ ድማ ነቲ በዓል ዋና ዝኾነ ህዝቢ ኤርትራ ከይተረፈ ብቐጥታ ናይ ምምምሃር ሓላፍነት ዋላ አይንበሮ ብተዘዋወሪ ንምርድኡ ፃዕርታቱ አካዱ፡፡ ዋላ እኳ ህዝቢ ኤርትራ ካብቲ ዝሰግኦ ዝነበረ ሓዲጋ ንምድሓን አብ እዋኑ አይጠቐመሉ ነቲ ብቐጥታ ዝቀለሰሉን ዝመርሖን ዝነበረ ህዝቢ ትግራይን ብሓፈሻ ህዝቢ ኢትዮጵያ ግን ዕላማታቱ አብ ጉዳይ ህዝብን ሃገረ ኤርትራን ዝነበረ ድሑር አረአእያታት መኪቱ ተዓዊቱ፡፡

ናይ ቅድሚ 30 ዓመት ትንታነን ገምጋምን ተጋ/መለስ ዜናዊ ድሕሪ ነፃነት ኤርትራ ክሳብ ሎሚ ዕለት ክውንነቱ አብ ከርሲ መሬት ሃገረ ኤርትራ ቁልጭ ኢሊ ይረክ አሎ፡፡ ድሕሪ ነፃነት ን23 ዓመት መመላእታ ስልጣን ናብ ህዝቢ ከይተሰጋገረ፣ ልዕልና ሕጊ ከይተረጋገፀ፣ ዋልታ ህዝብታት ኤርትራ ዝኾነ ሕገ-መንግስቲ ክውን ከይኮነ፣ ንህዝቢ ኤርትራ ካብ ድኽነት ዘናግፍ ልምዓታዊ ለውጥታት ከይተፈጠረ፣ ህዝብታት ኤርትራ ብሰንኪ ጉጅለ መሪሕነት ኢሳያስ ምስ ኩሎም ጎረባብቱ ህዝብታት ተፈላልዩ፣ ኤርትራ ካብ ጫፍ ናብ ጫፍ ደባታ ብግዴታ ብዝተዓጠቐ መናእሰያትን ዓበይትን ኤርትራውያን ተሓፂራ ንሶማሊ ትትክእ ዘላ ናይ ቀርኒ አፍሪቃ ሰሜን ኮርያ ኮይና ትርከብ አላ፡፡

ኤርትራ ዜጋታታ ብሰላም ሰሪሖም ዘይነብሩላ፣ ሰለማዊ ሂወቶም ዘይመርሑላ፣ ዘይመሃሩላ ንብረትን ጥሪይን ዘየጥሩይላ፣ እግሮም መሊኦም ካብን ናብን ዘይዛወሩላ፣ ባሩድ ኩናትን ወረ ኩናትን ዝጨንወላን ዝውረደላን ምድረ ሲኦል

ስለዝኾነቶም ረራሕሪሐምዋ ንስደት ፋሕ ብትን ይብሉ ኣለው። ኣብ ኤርትራ ሃገሮም ካብዝበፅሑ ግፍዕን ፀገማትን ዝሓስም ኣይክህሉን ኢሎም ንናይ ስደት ሕሰም መሪዖም እግሮም ናብ ዘምረሓሎም ይስደዱ ኣለው። ኣብ ጉዕዞ ስደቶም ኣብ ዝተፈላለዩ ሃገራትን ናይ ዓለምና ባሕርታትን ውቅያኖሳትን ኣደዳ ህልቂትን ሕሱም መከራን ክኾኑ ይረኣዩ ኣለው። ብሰንኪ ጉጅለ መሪሕነት ኢሳያስ ከዓ ኤርትራ ናይ ምብትታን ሓደጋ ዕጫ ዝገጥማ ሃገር ከይትኾን ናይ ህዝብታት ኤርትራን ደላይ ዕቡቕ ኤርትራን ህዝባን ዝኾኑ ህዝብታት ኣህጉርናን ከቢድ ሰግኣት ኮይኑ ኣሎ።

ተጋዳላይ መለስ ዜናዊ እምበኣር ብገንኡ ነዚ ድሕሪ ነፃነት ኤርትራ ስዒቡ ኣብ ኤርትራ ዝረከ ዘሎ ፀገማት ከይመፅእ ንመሪሕነት ህዝባዊ ግንባር ከረድእ፣ ንህዝቢ ኤርትራ ድማ ኣቐዲሙ ናይቲ ሓደጋ ደውል ከስምዕ ተቓሊሱ እዩ። እታ ከም ኣድጊ በረኻ ኣብ ባዶ ጎልጎል ኮይና ትሃልል ወ/ሮ ሶፍያ ተስፋማርያም ግን ምእንተ መን ኢላ ትሃልል ከምዘላ ባዕላ ትፈልጥ፣ ህዝብታት ኤርትራን ኢትዮጵያን ዝፈልጥዎ ሓቀኛ ህያብ ተጋ/መለስ ዜናዊ ንህዝቢ ኤርትራ ደኣምበር ነቲ ኣምባገነን መራሒኣ ከምዘይነበረ ካብ ብዙሕ በዚ ዝገለፅኩዎ ውሑድ ኣብነት ምምላስ ይከኣል።

እቲ ካልእ ህላ ወ/ሮ ሶፍያ ተስፋማርያም ድማ ክሳብ እታ ከም ሃገሩ ስግረ ዶብ ዝሰገረ ኣቶ ዓሊ ዓብዱ ዝወፀላ ዕለት እሙን ኣገልጋሊ ጉጅለ ኢሳያስ ከምዝነበረን ንሳ ባዕላ ወ/ሮ ሶፍያ ብቐጥታ ምስኡ እንዳተራኸበት መደባት እንዳተቐበለት ማይክሮፎን ህግደፍ ኣብ ኣመሪካ ኮይና ትሰርሕ ከምዝነበረት ኩሉ ዝፈልጦ ሓቂ እዩ። ውፅእ ምስ በለ ግን ብዘይ ሕንከት ዓይና ብጨው ሓዲባ ያኢ ኣብ ኤርትራ ዝርከብ ጀበርቲ ትግራይ እዩ ዘስምዕ ዓሊ ከዓ ጀበርቲ ስለዝኾነ ትግራዊ እዩ ንምባል “ካብ ቀደማይ ሚኒስተር መለስ

ዜናዊ ንፕረዝዳንት ኢሳያስ ዝተዓደለ ህያብ ስለዝነበረ እንተሃደመ እውን አየግርመንን” ክትብል ይበሃል እዩ ኢላ ሃሊላ፡፡

ወ/ሮ ሶፍያ በቲ ሓውላል መርአይኸ. ንኢሳያስ ዘዝተቐወመ ኤርትራ ኩሉ ኤርትራዊ መንነቱ ንምምጣሉ ካብ ወሰንክን መጠመትኸ. ንሱ ካብ ኮነ ካልእ ሕደግዮ እሞ እቶም ልዕሊ ህዝቢ ኤርትራ ትጣበቐሎምን ትሕለቐሎምን መራሒኸ. ባዕሎም አቶ ኢሳያስ አፈ.ወርቂ ደአ ካብ መን ንመን ዝተዓደለ ህያብ ክትብልዮም ኢኸ....?